

ಕ್ರಿಸ್ತಿಯೆಣ್ಯಾಚ್ಯಾ ಕಾಳಾಚೊ ದುಸ್ರೊ ಆಯ್ತಾರ್
10, ದಶೆಂಬರ್ 2023

ಮೊಗಾಚ್ಯಾಂನೊ, ಸೊಮಿಯಾಚಿ ಸ್ತುತಿ ಕರುಂಕ್ ಆನಿ ಎವ್ಕರಿಸ್ತಾಂತ್ ಭಕ್ತಿಪಣಿಂ
ವಾಂಟೆಲಿ ಜಾಂವ್ಕ್ ಎಕಾ ಕುಟ್ಮಾ ಸ್ಪಿರಿತಾನ್ ಸಾಂಗಾತಾ ಜಮ್ಲ್ಯಾಂವ್. ಆಜ್ ಪವಿತ್ರ್
ಸಭಾ ಕ್ರಿಸ್ತಿಯೆಣ್ಯಾಚ್ಯಾ ಕಾಳಾಚೊ ದುಸ್ರೊ ಆಯ್ತಾರ್ ಸಂಭ್ರಮ್ತಾ. ಆಯ್ಚಿ ದೇವ್‌ಸ್ತುತಿ
ಆಮ್ಕಾಂ ಪಾತ್ಕಿ ಜಿಣಿ ಬದ್ಲನ್ ಭಾಗೆವಂತ್ಪಣಾಚಿ ಜಿಣಿ ಜಿಯೆಂವ್ಕ್ ಉಲೊ ದಿತಾ.
ಜಶೆಂ ಸ್ನಾನಿಕ್ ಜುವಾಂವ್ ವರ್ತ್ಯಾ ಪ್ರಾಚಿತಾಚಿ ಜಿಣಿ ಜಿಯೆಲ್ಲೊ ಆನಿ ಪಾತ್ಕಿ ಜಿಣಿ
ಬದ್ಲನ್ ಸೊಮಿಯಾಚ್ಯಾ ಸೊಡ್ವಣೆಚ್ಯಾ ಯೆಣ್ಯಾಕ್ ವಾಟ್ ತಯಾರ್ ಕರುಂಕ್
ಉಲೊ ದಿಲೊ, ತಶೆಂ ಆಮ್ಚ್ಯಾ ಜಿವಿತಾ ಮುಖಾಂತ್ ಪೆಲ್ಯಾಚ್ಯಾ ಜಿವಿತಾಚಿ ವಾಟ್
ದೆಸ್ವಾಟ್ ಕರಿನಾಸ್ತಾಂ ಸೊಮಿಯಾಚ್ಯಾ ಪಾವ್ಲಾಂನಿ ಚಮ್ಕುಂಕ್ ಹ್ಯಾ ಕ್ರಿಸ್ತಿಯೆಣ್ಯಾಚ್ಯಾ
ಕಾಳಾರ್ ಆಮಿ ಕಶೆಂ ಆಮ್ಚಿ ಮೊಗಾ ಜಿವಿತಾಚಿ ವಾಟ್ ತಯಾರ್ ಕರುಂಕ್ ಜಾಯ್
ಮ್ಹಣ್ ದೆವಾಚೆಂ ಉತರ್ ಆಮ್ಕಾಂ ಸಾಂಗ್ತಾ. ತರ್, ಹ್ಯಾ ಎವ್ಕರಿಸ್ತಾಂತ್ ಭಕ್ತಿನ
ವಾಂಟೊ ಘೆವ್ಯಾಂ ಆನಿ ಕುರ್ಪಾ ಜೊಡ್ಯಾಂ.

ದೆವಾಚ್ಯಾ ಉತ್ರಾಚಿ ಪರ್ಗಟ್ಣಿ:

ಪಯ್ಲೆಂ ವಾಚಪ್ : ಇಸಾ. 40:1-5, 9-11
ಅಂತರ್‌ಗೀತ್ : ಕೀರ್ತನ್ 84
ದುಸ್ರೆಂ ವಾಚಪ್ : 2 ಪೆದ್ರು 3:8-14
ಸುವಾರ್ತಾ : ಮಾರ್ಕ್ 1:1-8

ಮಿಸಾಚಿಂ ಗಿತಾಂ:

ಪ್ರವೇಶ್ : A 1
ಭೆಟೊವ್ಣಿ : C 11
ಕುಮ್ಗಾರ್ : D 7
ನಿರ್ಗಮನ್ : G 2

ಭಾವಾರ್ಥ್ಯಾಂಚಿಂ ಪ್ರಾರ್ಥನಾಂ:

ಯಾಜಕ್ : ಜೆಜು ಸತ್, ವಾಟ್ ಆನಿ ಜಿವಿತ್. ತ್ಯಾಚ್ ಜೆಜು ಮಾರಿಫಾತ್ ದೆವಾ ಬಾಪಾ ಲಾಗಿಂ ಆಮ್ಚಿಂ ಮಾಗ್ಣಿಂ ಸಮರ್ಪುಂಯಾ.

1. ಮೊಗಾಳಾ ಬಾಪಾ, ಪವಿತ್ರ ಸಭೆಚ್ಯಾ ಮುಖೆಲ್ಯಾಂನಿ ಸತಾ ನಿತಿನ ಜಿಯೆವ್ನ್ ತುಜ್ಯೆ ವಾಟೆನ್ ಸಾರ್ಕೆ ರಿತಿನ್ ಮಾರ್ಗದರ್ಶನ್ ದಿವ್ನ್ ಪರ್ಜೆಕ್ ಚಲವ್ನ್ ವ್ಹರುಂಕ್ ತುಜಿ ಕುರ್ಪಾ ದಿ ಮ್ಹಣ್ ಮಾಗ್ತಾಂವ್.

ಜವಾಬ್: ಬಾಪಾ, ಆಮ್ಚೆಂ ಮಾಗ್ಣಿಂ ಆಯ್ಕ್.

2. ರಾಜಕೀಯ್ ಪುಡಾರ್ಯಾಂನಿ ಆಪುಣ್‌ಚ್ ಬಲಿಷ್ಟ್ ಮ್ಹಳ್ಳೆಂ ಸ್ವಾರ್ಥಿ ಚಿಂತಪ್ ಚಿಂತಿನಾಸ್ತಾನಾ ಪರ್ಜೆನ್ ಪರ್ಜೆ ಖಾತಿರ್ ವಿಂಚುನ್ ಕಾಡ್ಲೊ ವಾವ್ರಾಡಿ ಮ್ಹಳ್ಳೆಂ ಸಮ್ಜಾವ್ನ್ ಲೊಕಾಚೆ ಆನಿ ಸಮಾಜೆಚೆ ಉದರ್ಗತೆ ಪಾಸತ್ ವಾವುರ್ಚೆ ವ್ಯಕ್ತಿ ತಾಂಕಾಂ ಕರ್ ಮ್ಹಣ್ ಮಾಗ್ತಾಂವ್.

3. ನತಲಾಂ ಫೆಸ್ತಾಕ್ ಖಿರಿ ತಯಾರಾಯ್ ಕರ್ತಾಸ್ತಾನಾ, ಹರೆಕ್ ಕುಟ್ಮಾ ಸಾಂದ್ಯಾಂನಿ ದೆವಾಕ್ ಮೆಳ್ಚೆ ಖಾತಿರ್ ನಿರ್ಮಳ್ ಆನಿ ನಿಷ್ಕಳಂಕ್ ಜಿಣಿ ಜಿಯೆಂವ್ಕ್ ಕುರ್ಪಾ ದಿ ಮ್ಹಣ್ ಮಾಗ್ತಾಂವ್.

4. ಆಮ್ಚ್ಯಾ ಯುವಜಣಾಂನಿ ನತಾಲಾಂ ಫೆಸ್ತಾ ಜೆಜುಕ್ ಭೆಟ್ಚ್ಯಾಕ್ ಏಕ್ ಅವ್ಕಾಸ್ ಮ್ಹಳ್ಳೆಂ ಚಿಂತುನ್, ವಾಯ್ ಸವಯಾಂ ಥಾವ್ನ್ ಪಯ್ಸ್ ರಾವುನ್ ಆಪ್ಲಿ ಜಿಣ್ಯೆ ವಾಟ್ ದೆಸ್ವಾಟ್ ಕರಿನಾಸ್ತಾಂ ಭಾಗೆಂವತ್ಪಣಿಂ ಜಿಯೆಂವ್ಕ್ ತುಜೊ ಅಧಾರ್ ಲಾಬಯ್ ಮ್ಹಣ್ ಮಾಗ್ತಾಂವ್.

5. ಹ್ಯಾ ಎವ್ಕರಿಸ್ತಾಚ್ಯಾ ಮೆಜಾ ಭೊಂವಾರಿಂ ಎಕ್ಟಾಂಯ್ ಜಾಲ್ಲ್ಯಾ ಆಮಿ ಆಮ್ಚಿ ಜಿಣ್ಯೆ ವಾಟ್ ದೆಸ್ವಾಟ್ ಕರಿನಾಸ್ತಾನಾ, ಬಗರ್ ಆಮ್ಚೆಂ ಜಿವಿತ್ ದೆವಾಚೆಂ ದೆಣೆಂ ಮ್ಹಳ್ಳೆಂ ಸಮ್ಜುನ್ ತ್ಯಾ ಪರ್ಮಾಣೆಂ ನೀಟ್ ವಾಟೆನ್ ಚಮ್ಕುನ್ ಖಿರಿ ಅತ್ಮಿಕ್ ಜಿವಿತಾಚಿ ತಯಾರಾಯ್ ಕರುಂಕ್ ಕುರ್ಪಾ ದಿ ಮ್ಹಣ್ ಮಾಗ್ತಾಂವ್.

ದುಸ್ರ್ಯಾ ವರ್ಸಾಕ್

ಪಯ್ಲೆಂ ವಾಚಪ್

ಸೊಮಿಯಾಚಿ ವಾಟ್ ತಯಾರ್ ಕರಾ

ಇಸಾಯಾ ಪ್ರವಾದ್ಯಾಚ್ಯಾ ಪುಸ್ತಕಾಂತ್ಲೆಂ ವಾಚಪ್

ಇಸಾ. 40:1-5, 9-11

“ಬುಜ್ವಣ್ ದಿಯಾ, ಮ್ಹಜೆ ಪರ್ಜೆಕ್ ಬುಜ್ವಣ್ ದಿಯಾ,”
ಮ್ಹಣ್ತಾ ತುಮ್ಚೊ ದೇವ್.

“ಜೆರುಸಾಲೆಮಾಚ್ಯಾ ಕಾಳ್ಜಾ ಕಡೆ ಉಲಯಾ

ಆನಿ ತಿಕಾ ಪರ್ಗಟ್ ಕರಾ:

ತಿಚೆ ಚಾಕ್ರೆಚೆ ದೀಸ್ ಸೊಂಪ್ಲೆ,

ತಿಚ್ಯಾ ಅಪ್ರಾಧಾಚೆಂ ಫಾರಿಕ್ಪಣ್ ದಿವ್ನ್ ಜಾಲೆಂ;

ಸಗ್ಳ್ಯಾ ತಿಚ್ಯಾ ಪಾತ್ಕಾಂಕ್

ಸರ್ವೆಸ್ಪರಾಚ್ಯಾ ಹಾತಾಂತ್ಲಿ

ದೊಡಿ ಖ್ಯಾಸ್ತ್ ತಿಣೆಂ ಭೊಗ್ಲಿ.

ಏಕ್ ತಾಳೊ ಬೋಬ್ ಮಾರ್ತಾ:

“ಅರಣ್ಯಾಂತ್ ಸರ್ವೆಸ್ಪರಾಕ್ ಏಕ್ ವಾಟ್ ತಯಾರ್ ಕರಾ.

ಪಾಡ್ ಪಡ್ಲಲ್ಯಾ ಪ್ರದೇಶಾಂತ್

ಆಮ್ಚ್ಯಾ ದೇವಾಕ್ ಏಕ್ ನೀಟ್ ರಸ್ತೊ ಕರಾ.

ಹರೇಕ್ ಫಾಲ್ಕೆಂ ಭರೊನ್ ಯೆಂವ್ಚಿ

ಹರೇಕ್ ಪರ್ವತ್ ಆನಿ ದೊಂಗರ್ ಸಮತಳ್ ಜಾಂವ್ಚಿ,

ಊಂಚ್‌ಸಕಲ್ ಸುವಾತ್ ಸಪಾಟ್ ಜಾಂವ್ಚಿ,

ಫೊಂಡ್‌ಫೊಂಡ್ಕುಲಾಂ ಆಸ್ಲಲೊ ಜಾಗೊ ಮಯ್ದಾನ್ ಜಾಂವ್ಚಿ.

ತೆದ್ನಾ ಸರ್ವೆಸ್ಪರಾಚಿ ಮಹಿಮಾ ಪರ್ಗಟ್ ಜಾತಲಿ,

ಆನಿ ಆಖ್ಯಾ ಮನ್ಶಾಕುಳಾಕ್ ತಿ ದಿಸ್ತಲಿ;

ಕಿತ್ಯಾಕ್ ಸರ್ವೆಸ್ಪರಾಚೆಂ ತೋಂಡ್ ಉಲಯ್ಲಾಂ.”

ಸಿಯೊನಾಕ್ ಬರಿ ಖಬರ್ ಹಾಡ್ತಲ್ಯಾ ದುತಾ,

ಊಂಚ್ ಪರ್ವತಾಚೆರ್ ಚಡುನ್ ವಚ್,

ಜೆರುಸಾಲೆಮಾಕ್ ಬರಿ ಖಬರ್ ಹಾಡ್ತಲ್ಯಾ ದುತಾ,

ವ್ಹಡ್ಲ್ಯಾ ತಾಳ್ಯಾನ್ ಬೋಬ್ ಮಾರ್,

ಭಿರಾಂತಿ ವಿಣೆಂ ಬೋಬ್ ಮಾರ್
 ಆನಿ ಜುದಾಚ್ಯಾ ಶಹರಾಂಕ್ ಸಾಂಗ್:
 “ಹಾಂಗಾ ಆಸಾ ತುಜೊ ದೇವ್.”
 ಪಳೆ, ಸರ್ವೆಸ್ಪರ್ ಆಪ್ಲೆ ಪದ್ವೆನ್ ಯೆತಾ,
 ಆಪ್ಲ್ಯಾ ಬಳಿಷ್ಟ್ ಬಾವ್ಲ್ಯಾನ್ ತೊ ಅಧಿಕಾರ್ ಚಲಯ್ತಾ;
 ತಾಚೆಂ ಇನಾಮ್ ತಾಚೆ ಸವೆಂ ಆಸಾ,
 ತಾಚ್ಯಾ ಜಯ್ತಾಚೆಂ ಫಳ್ ತಾಚೆ ಫುಡ್ಲ್ಯಾನ್ ವೆತಾ.
 ಎಕಾ ಗೊವ್ಲ್ಯಾ ಭಾಶೆನ್ ತೊ ಆಪ್ಲ್ಯಾ ಹಿಂಡಾಕ್ ಚರಯ್ತಾ,
 ಆಪ್ಲ್ಯಾ ಹಾತಾಂನಿ ತೊ ಶೆಳಿಯಾಂಕ್ ಎಕ್ಟಾಂಯ್ ಕರ್ತಾ,
 ಆಪ್ಲ್ಯಾ ಹರ್ಡ್ಯಾ ಲಾಗಿಂ ಧರುನ್ ತಾಂಕಾಂ ತೊ ವ್ಹರ್ತಾ,
 ಆನಿ ದೂದ್ ದಿತಲ್ಯಾ ಬಕ್ರಿಯಾಂಕ್
 ಜಾಗ್ರುತಾಯೆನ್ ಚಲೊವ್ನ್ ವ್ಹರ್ತಾ.

— ದೆವಾಚೆಂ ಉತರ್ ಹೆಂ.

ಅಂತರ್ ಗೀತ್

ಕೀ. 84:9ab-10, 11-12, 13-14

ಶ್ಲೋಕ್: ತುಜಿ ಕಾಕುಳ್ತಾ ಆಮ್ಕಾಂ ದಾಖಿಯ್, ಏ ಸೊಮಿಯಾ
 ಆನಿ ದಯೆನ್ ಆಮ್ಚಿ ಸೊಡ್ಪಣ್ ಕರ್.

ಕೀ. 84:8

1. ಸರ್ವೆಸ್ಪರ್ ಕಿತೆಂ ಸಾಂಗ್ತಾ ತೆಂ ಹಾಂವ್ ಆಯ್ಕಾತಲೊಂ,
 ತೊ ಆಪ್ಲ್ಯಾ ಭಕ್ತಾಂಕ್ ಸಮಾಧಾನಾಚೆಂ ಉತರ್ ಸಾಂಗ್ತಾ.
 ತಾಚಿ ಭೈಂ-ಭಿರಾಂತ್ ಆಸ್ಲಲ್ಯಾಂಕ್ ತಾಚಿ ಕುಮಕ್ ಲಾಗಿಂ ಆಸಾ,
 ಅಶೆಂ ತಾಚಿ ಮಹಿಮಾ ಆಮ್ಚ್ಯಾ ಗಾಂವಾಂತ್ ವಸ್ತಲಿ.
2. ಮೋಗ್ ಆನಿ ವಿಶ್ವಾಸೀಪಣ್ ಎಕಾಮೆಕಾ ಭೆಟ್ತಾತ್,
 ನೀತ್ ಆನಿ ಶಾಂತಿ ಎಕಾಮೆಕಾ ಆರಾವ್ನ್ ಧರ್ತಾತ್;
 ವಿಶ್ವಾಸೀಪಣ್ ಭುಮಿಂತ್ಲೆಂ ಉಜ್ವಾತಲೆಂ,
 ನಿತಿವಂತ್ಪಣ್ ಸರ್ಗಾರ್ ಥಾವ್ನ್ ನದರ್ ಘಾಲ್ತಲೆಂ.
3. ಖಂಡಿತ್ ಜಾವ್ನ್ ಸರ್ವೆಸ್ಪರ್ ಆಮ್ಕಾಂ ಸಮ್ಪದ್ನಿ ಪಾಠಯ್ತಲೊಂ,
 ಆನಿ ಆಮ್ಚಿ ಭುಂಯ್ ಆಪ್ಲೆಂ ಫಳ್ ದಿತಲಿ;
 ನಿತಿವಂತ್ಪಣ್ ತಾಚೆ ಫುಡ್ಲ್ಯಾನ್ ವೆತಲೆಂ,
 ಆನಿ ಅಶೆಂ ವಚುನ್ ತಾಚಿ ವಾಟ್ ತಯಾರ್ ಕರ್ತಲೆಂ.

ದುಸ್ರೆಂ ವಾಚಪ್

ನವ್ಯೆ ಆಕಾಸ್ ಮಂಡಳೆಕ್ ಆನಿ ನವ್ಯೆ ಪ್ರಥುಮೆಕ್ ಆಮಿ ಆಶೆವ್ನ್ ಆಸಾಂವ್

ಸಾಂ ಪೆದ್ರುಚ್ಯಾ ದುಸ್ರ್ಯಾ ಪತ್ರಾಂತ್ಲೆಂ ವಾಚಪ್

2 ಪೆದ್ರು. 3:8-14

ಮೊಗಾಚ್ಯಾಂನೋ,

ಹೆಂ ಏಕ್ ತುಮಿ ಕೆದಿಂಚ್ ವಿಸರ್ಶೆಂ ನ್ಹಯ್; ಸೊಮಿಯಾಕ್ ಏಕ್ ದೀಸ್ ಮ್ಹಳ್ಯಾರ್ ಏಕ್ ಹಜಾರ್ ವರ್ಸಾಂಬರಿ, ಆನಿ ಏಕ್ ಹಜಾರ್ ವರ್ಸಾಂ ಮ್ಹಳ್ಯಾರ್ ಏಕ್ ದಿಸಾಬರಿ. ಥೊಡ್ಯಾಂಕ್ ತಶೆಂ ಭೊಗ್ತಾ ಜಾಲ್ಯಾರ್ಯೊ ಸೊಮಿ ಆಪ್ಲಿ ಭಾಸಾವ್ಣಿ ಪಾಳುಂಕ್ ಘಳಾಯ್ ಕರಿನಾ; ಪುಣ್ ತುಮ್ಚೆ ಲಾಗಿಂ ತೊ ದೀಗ್ ಸೊಸ್ಣಿಕಾಯ್ ಘೆತಾ. ತುಮ್ಚೆ ಮಧೆಂ ಕೊಣ್ಚೆ ನಾಸ್ ಜಾಯ್ನಯೆ, ಬಗರ್ ಸಮೆಸ್ತಾಂನಿ ಆಪ್ಲಾ ಥಂಯ್ ಪರ್ತೆಜಯ್ ಮ್ಹಣ್ ತಾಚಿ ಅಪೇಕ್ಷಾ.

ಸೊಮಿಯಾಚೊ ದೀಸ್ ಚೊರಾಬರಿ ಯೆತಲೊ. ತವಳ್ ಆಕಾಸ್‌ಮಂಡಳ್ ಕರಿಣ್ ಆವಾಜಾನ್ ಕೊಸ್ಕೊನ್ ಪಡ್ತಲಿ, ಮೂಳ್ ತತ್ವಾಂ ಉಜ್ಯಾನ್ ಕಡೊನ್ ವೆತಲಿಂ, ಪೃಥ್ವಿ ಆನಿ ತಿಚೆ ವಯ್ ಆಸ್ಲೆಲ್ಯೊ ಸರ್ವ್ ವಸ್ತು ಲಾಸೊನ್ ಭಸ್ಮ್ ಜಾತಲ್ಯೊ. ಸಗ್ಳಿ ಸೃಷ್ಟಿ ಹೇ ಪರಿಂ ನಾಸ್ ಜಾವ್ನ್ ವಚುಂಕ್ ಆಸಾ ಜಾಲ್ಲ್ಯಾನ್ ಕಿತ್ಲಿ ಭಾಗೆವಂತ್ ಆನಿ ಭಕ್ತಿವಂತ್ ಜಿಣಿ ತುಮಿ ಜಿಯೆಂವ್ಕ್ ಘಾವೊ. (ಸೊಮಿಯಾಚ್ಯಾ ದಿಸಾಕ್ ರಾಕುನ್ ರಾವಾ, ಆನಿ ತಾಚಾ ಯೆಣ್ಯಾಕ್ ವೆಗಿಂ ವೆಗಿಂ ತಯಾರ್ ಜಾಯಾ. ತ್ಯಾ ದಿಸಾ ಆಕಾಸ್‌ಮಂಡಳ್ ಉಜ್ಯಾನ್ ಜಳೊನ್ ಕೊಸಲ್ತಲಿ ಆನಿ ಮೂಳ್‌ತತ್ವಾಂ ಧಗಾನ್ ಕಡೊನ್ ವೆತಲಿಂ. ತರಿಪುಣ್ ತಾಚಿ ಭಾಸಾವ್ಣೆಕ್ ಸರಿ ಜಾವ್ನ್ ಪವಿತ್ರಪಣ್ ವಸ್ತಿ ಕರ್ತಾ ತ್ಯಾ ನವ್ಯಾ ಆಕಾಸಾಕ್ ಆನಿ ನವೆ ಪೃಥ್ವೆಕ್ ಆಮಿ ಮುಖಾರ್ ಪಳೆವ್ನ್ ಆಸಾಂವ್.

ದೆಕುನ್ ಮೊಗಾಚ್ಯಾಂನೋ, ಹ್ಯಾ ಘಡಿತಾಂಕ್ ತುಮಿ ರಾಕುನ್ ಆಸ್ತಾನಾ, ಸಮಾಧಾನಿ ಅಂತಸ್ಕರ್ನಾಚೆ ಜಾವ್ನ್ ದೆವಾಕ್ ಮೆಳ್ಚೆ ಖಾತಿರ್, ನಿರ್ಮಳ್ ಆನಿ ನಿಷ್ಕಳಂಕ್ ಜಿಣಿ ಜಿಯೆಂವ್ಕ್ ಹರ್ ಪ್ರಯತನ್ ಕರಾ.

— ದೆವಾಚೆಂ ಉತರ್ ಹೆಂ.

ಉದ್ಧಾರ್

ಲೂಕ್ 3:4, 6

ಸರ್ವೆಸ್ಪರಾಕ್ ಜೈ, ಜೈ!

ಸರ್ವೆಸ್ಪರಾಚೊ ಮಾರಗ್ ತಯಾರ್ ಕರಾ,

ತಾಚೊ ವಾಟೋ ನೀಟ್ ಕರಾ;

ಸಗ್ಳೆಂ ಮನ್ಶಾಕುಳ್ ದೆವಾಚೆಂ ತಾರಣ್ ದೆಖ್ತಲೆಂ.

ಸರ್ವೆಸ್ಪರಾಕ್ ಜೈ, ಜೈ!

ಶುಭ್‌ವಾರ್ತಾ

ಸರ್ವೆಸ್ಪರಾಚ್ಚೊ ವಾಟೋ ನೀಟ್ ಕರಾ

✠ ಮಾರ್ಕಾ ಪರ್ಮಾಣೆಂ ಜೆಜು ಕ್ರಿಸ್ತಾಚಿ ಶುಭ್‌ವಾರ್ತಾ

ಮಾರ್ಕ್ 1:1-8

ಜೆಜು ಕ್ರಿಸ್ತಾಚಿ, ದೆವಾಚ್ಯಾ ಪುತಾಚಿ ಸುವಾರ್ತಾ: ಹಿ, ಇಸಾಯಿಯಾ ಪ್ರವಾದ್ಯಾಚ್ಯಾ ಪುಸ್ತಕಾಂತ್ ಬರೊವ್ನ್ ಆಸ್‌ಲ್ಲಾ ಪ್ರಕಾರ್ ಆರಂಭ್ ಜಾಲಿ:

“ಪಳೆ, ಮ್ಹಜ್ಯಾ ದುತಾಕ್ ತುಜ್ಯಾ ಫುಡ್ಲಾನ್ ಹಾಂವ್ ಧಾಡ್ತಲೊಂ, ತೊ ತುಜಿ ವಾಟ್ ತಯಾರ್ ಕರ್ತಲೊ;

ಅರಣ್ಯಾಂತ್ ಏಕ್ ತಾಳೊ ಬೊಬ್ ಮಾರ್ತಾ:

‘ಸೊಮಿಯಾಕ್ ಏಕ್ ವಾಟ್ ತಯಾರ್ ಕರಾ, ತಾಚ್ಯಾ ಪಯ್ಲಾಕ್ ರಸ್ತೊ ನೀಟ್ ಕರಾ.’”

ಹ್ಯಾ ಪ್ರವಾದಾಕ್ ಸರಿ ಜಾವ್ನ್ ಜುವಾಂವ್ “ತುಮ್ಮಿ ಪಾತ್ಕಿ ಜಿಣಿ ಬದಲಾ ಆನಿ ಸ್ನಾನ್ ಘೆಯಾ. ದೇವ್ ತುಮ್ಮಿಂ ಪಾತ್ಕಾಂ ಬೊಗ್ಗಿತಲೊ” – ಅಶೆಂ ಅರಣ್ಯಾಂತ್ ಪರ್ಗಟ್ತಾಲೊ ಆನಿ ಸ್ನಾನ್ ದಿತಾಲೊ. ಅಖ್ಯಾ ಜುದೇಯಾ ಪ್ರಾಂತಾಚ್ಯಾ ಸಾಂದಿಂಮುಲ್ಯಾಂಥಾವ್ನ್ ಆನಿ ಜೆರುಜಲೆಮಾ ಧಾವ್ನ್ ಲೋಕ್ ತಾಚೆ ಸರ್ಶಿಂ ವೆತಾಲೊ; ಆನಿ ಆಪ್ಲಿಂ ಪಾತ್ಕಾಂ ಉಚಾರ್ನ್, ಯೊರ್ದಾನ್ ನ್ಹಂಯ್ ತಾಚ್ಯಾ ಹಾತಾಂತ್ಲೆಂ ಸ್ನಾನ್ ಘೆತಾಲೊ.

ಜುವಾಂವ್ ಕರ್ಯಾಲೊಂವೆಚಿಂ ವಸ್ತುರಾಂ ನ್ಹೆಸ್ತಾಲೊ ಆನಿ ಪೆಂಕ್ಚಾಕ್ ಚಾಮ್ಚಾಚೊ ಪಾಟೊ ಬಾಂಧ್ತಾಲೊ. ದೆಂಪೆ ಆನಿ ರಾನ್ ಮ್ಹೊಂವ್ ತಾಚೆಂ ಖಾಣ್. ಅಶೆಂ ತಾಣೆಂ ಪ್ರಸಂಗ್ ಕೆಲೊ: “ಮ್ಹಜ್ಯಾ ಪಾಟ್ಲಾನ್ ಮ್ಹಜೆ ಪ್ರಾಸ್ ಬಳಿಷ್ ಎಕ್ಲೊ ಯೆತಾ; ಬಾಗೊನ್ ತಾಚ್ಯಾ ವ್ಹಾಣಾಂಚೊ ಬಾಂಧ್ ಸೊಡೊಂವ್ಕ್ ಸಯ್ತ್ ಹಾಂವ್ ಯೋಗ್ಯ್ ನ್ಹಯ್. ಹಾಂವ್ ತುಮ್ಮಾಂ ಸ್ನಾನ್ ದಿತಾಂ ಉದ್ಯಾನ್; ತೊ ತುಮ್ಮಾಂ ಸ್ನಾನ್ ದಿತಲೊ ಪವಿತ್ರ ಆತ್ಮಾನ್.”

— ದೆವಾಚೆಂ ಉತರ್ ಹೆಂ.